



حضرت علی رضی اللہ عنہ

(۱۵)

[”سیر و سوانح“ کے زیر عنوان شائع ہونے والے مضامین ان کے فاضل مصنفین کی اپنی تحقیق پر مبنی ہوتے ہیں، ان سے ادارے کا متفق ہونا ضروری نہیں ہے۔]

خوارج کی کارروائیاں

۳۸ھ: جنگ نہروان میں شکست کھانے کے بعد خوارج نے چھوٹی موٹی کئی کارروائیاں کیں۔ ربیع الثانی ۳۸ھ میں اشرس بن عوف نے دوسو کا جتھلے کرد سکرہ میں بغاوت کی، پھر انبار جا پہنچا۔ حضرت علی نے تین سو کی فوج دے کر ابرش بن حسان کو بھیجا، چنانچہ اشرس جہنم واصل ہوا۔ جمادی الاولیٰ ۳۸ھ میں ہلال بن علفہ نے ماسبذان میں خروج کیا تو حضرت علی نے حضرت معقل بن قیس کو بھیجا۔ ہلال اور اس کے دوسو سپاہی اپنے انجام کو پہنچے۔ جمادی الثانی ۳۸ھ میں بحیلہ کا اشہب (یا اشعث) بن عمیر ایک سو اسی (۱۸۰) باغیوں کو جمع کر کے ماسبذان پہنچا۔ ہلال بن علفہ اور اس کے ساتھیوں کی نماز جنازہ پڑھنے کے بعد تدفین کی۔ حضرت علی نے حضرت جاریہ بن قدامہ یا حضرت حجر بن عدی کی سربراہی میں فوج بھیجی جس نے جر جرایا کے مقام پر اشہب کا خاتمہ کیا۔ سعید بن قفل نے بند نیجن کے مقام پر شورش برپا کی، پھر در زنجان پہنچا، سعد بن مسعود نے اسے موت کے گھاٹ اتارا۔ ابو مریم سعدی نے دوسو (یا چار سو) کی فوج لے کر کوفہ کا رخ کیا۔ حضرت علی نے اسے شہر کے اندر آکر بیعت کرنے کی دعوت دی۔ اس نے کہا: ہمارے درمیان جنگ کے علاوہ کوئی معاملہ نہ ہوگا۔ حضرت علی

نے شریح بن ہانی کو سات سو افراد کی فوج دے کر بھیجا۔ راستے میں خوارج نے حملہ کر کے اس فوج کو منتشر کر دیا تو دو سو افراد شریح کے ساتھ رہ گئے۔ اب حضرت علی خود نکلے اور ابو مریم کو دوبارہ دعوت اطاعت دی۔ وہ جنگ پر بضد رہا، نتیجہ میں اس کی فوج میں سے صرف پچاس افراد بچنے پائے جن میں سے چالیس زخمی تھے۔ انھیں علاج کے لیے کوفہ لے جایا گیا۔

حضرت علی کے خلاف حضرت معاویہ کی مہمات

ابن کثیر کہتے ہیں: حضرت معاویہ یہ سمجھتے تھے کہ حکمین، حضرت عمرو بن العاص اور حضرت ابو موسیٰ اشعری نے حضرت علی کو معزول کر دیا ہے، لہذا وہ واجب الطاعت ہو گئے ہیں۔ ان کا خیال تھا کہ عراق حضرت علی کے تسلط میں ہے اور اہل عراق کئی معاملات میں ان کے حکم کی اطاعت نہیں کرتے، اس لیے ان کی امارت بے سود ہے۔ یہی زعم حضرت معاویہ کی مہمات کی وجہ بنا۔

عین التمر

۳۹ھ میں حضرت معاویہ نے حضرت نعمان بن بشیر کی قیادت میں دو ہزار (طبری، ایک ہزار: ابن اثیر) کا دستہ عین التمر بھیجا، جہاں حضرت علی نے مالک بن کعب کی قیادت میں چوکی قائم کر رکھی تھی۔ اس چوکی پر ایک ہزار کی نفری متعین تھی، لیکن اکثریت کے کوفہ چلے جانے کے بعد سو افراد باقی رہ گئے تھے۔ حضرت نعمان کی آمد کی خبر سن کر مالک نے حضرت علی سے مدد طلب کی۔ حضرت علی نے کوفہ کے مسلمانوں کو نکلنے کے لیے کہا، لیکن کوئی تیار نہ ہوا۔ رنجیدہ ہو کر انھوں نے خطبہ دیا: جب بھی تم شامی فوج کے حملے کی اطلاع سنتے ہو، گھر میں گھس کر دروازہ بند کر لیتے ہو جس طرح گوہ اپنے بل میں اور بجوا اپنے بھٹ میں گھس جاتا ہے۔ پکار کے وقت مردہ بن جاتے ہو، مدد مانگو تو ساتھ نہیں دیتے۔ اندھے ہو، دیکھ نہیں سکتے؛ گونگے ہو، بول نہیں سکتے؛ بہرے ہو، سن نہیں سکتے۔ حضرت نعمان سر پر آن پہنچے تو مالک بن کعب نے سامنا کیا۔ سخت لڑائی میں شام ہو گئی، تب مالک کی درخواست پر قریبی کمانڈر مخنف بن سلیم نے اپنے بیٹے عبدالرحمن کی سربراہی میں پچاس سپاہیوں کا دستہ مدد کے لیے بھیجا۔ اندھیرے میں حضرت نعمان یہ سمجھ کر کہ شاید کوئی بڑی کمک آئی ہے، پسپا ہو گئے۔ مالک نے ان کا پیچھا کیا اور تین سپاہی مار ڈالے۔

ہیت اور انبار

۳۹ھ میں حضرت معاویہ نے چھ ہزار کی فوج دے کر سفیان بن عوف کو ہیت، انبار اور مدائن پر حملہ کرنے

کے لیے بھیجا۔ ہیت میں کوئی بھی مزاحمت کرنے والا نہ تھا، پھر یہ فوج انبار پہنچی۔ انبار میں حضرت علی کی قائم کردہ چھاؤنی میں پانچ سو فوجی متعین تھے جن میں سے دو سو (ایک سو: طبری) حاضر تھے، بقیہ حضرت علی سے اجازت لیے بغیر قریسیا جا چکے تھے، کیونکہ وہاں کچھ لوگ حملہ کرنے کی تیاری کر رہے تھے۔ سفیان نے کم نفری دیکھ کر حملہ کر دیا، حضرت علی کے سپاہیوں نے مقابلہ کیا، لیکن کمانڈر اشرس بن حسان اور تیس سپاہی جاں بحق ہوئے اور حضرت معاویہ کی فوج مال و دولت لوٹ کر واپس لوٹ گئی۔ حضرت علی کو خبر ملی تو وہ خود نخیلہ پہنچے اور حضرت سعید بن قیس کا دستہ حملہ آوروں کا پیچھا کرنے کے لیے بھیجا۔ حضرت سعید ہیت تک گئے، لیکن سفیان کی فوج ہاتھ نہ آئی۔

تیمّا

۳۹ھ ہی میں حضرت معاویہ نے عبداللہ بن مسعدہ کو سترہ سو کی سپاہ دے کر تیمار روانہ کیا۔ انھوں نے دیہاتیوں سے صدقات وصول کرنے کی ہدایت کی اور انکار کرنے والوں کو قتل کرنے کا حکم دیا۔ وہ لوگوں سے ٹیکس وصول کرتا ہوا مکہ و مدینہ تک پہنچ گیا۔ حضرت علی کو معلوم ہوا تو انھوں نے دو ہزار کی فوج دے کر مسیب بن نجبه کو بھیجا۔ تیمّا کے مقام پر مسیب کا ابن مسعدہ سے سامنا ہوا۔ سخت لڑائی ہوئی جو سورج ڈھلنے تک جاری رہی۔ مسیب نے تین وار کر کے ابن مسعدہ کو شدید گھائل کر دیا، لیکن جان نہ لی۔ وہ اپنے ساتھیوں سمیت قلعہ بند ہوا، صدقہ کے اونٹ بدوؤں نے لوٹ لیے، بقیہ فوج شام کو بھاگ گئی۔ تین دن کے محاصرے کے بعد مسیب نے قلعہ کے دروازہ پر لکڑیاں رکھ کر آگ لگوا دی۔ اہل قلعہ جلنے لگے تو یہ کہہ کر پناہ مانگی کہ ہم آپ کی قوم بنو فزارہ ہی کے ہیں، مسیب نے ترس کھا کر انھیں چھوڑ دیا تو وہ شام کی طرف واپس چلے گئے۔ اس پر عبدالرحمن بن شبيب نے اعتراض کیا کہ تم نے امیر المومنین سے خیانت کی ہے۔

ثعلبہ

اسی سال حضرت معاویہ نے ضحاک بن قیس کو تین ہزار سپاہی دے کر واقعہ بھیجا اور ہدایت کی کہ راستے میں آنے والے، حضرت علی کا دم بھرنے والے تمام بدوؤں کو لوٹ لو۔ حضرت علی کے گھڑ سوار سپاہی عمیر بن عمر جپر جارہے تھے، ضحاک نے ان کا سامان سفر چھینا اور غارت گری کرتا ہوا ثعلبہ پہنچا، وہاں حضرت علی کا اسلحہ خانہ لوٹ کر قطقطانہ کا رخ کیا۔ حضرت علی کو اس کی کارروائیوں کا علم ہوا تو حضرت حجر بن عدی کی کمان میں چار ہزار کی نفری بھیجی، ہر سپاہی کو پچاس درہم دیے۔ تدمر کے مقام پر دونوں فوجوں کا سامنا ہوا۔ دن بھر کی لڑائی میں

ضحاک کے انیس اور حضرت حجر کے دو سپاہی کام آئے۔ رات کو ضحاک نے راہ فرار پکڑی اور حضرت حجر لوٹ آئے۔

امیر حج کا نزاع

۳۹ھ میں حضرت علی نے حضرت قثم بن عباس (دوسری روایت: حضرت عبید اللہ بن عباس) کو امیر حج مقرر کیا۔ دوسری طرف حضرت معاویہ نے اپنے ایک مصاحب یزید بن شجرہ کو امیر حج بنا کر مکہ روانہ کر دیا، تین ہزار کی فوج ساتھ دے کر ان کی ذمہ داری لگائی کہ مکہ کے لوگوں سے بیعت لیں اور حضرت علی کے عامل حضرت قثم بن عباس کو نکال باہر کریں۔ حضرت قثم کو خبر ملی تو مکہ کے لوگوں کو شامی فوج کا مقابلہ کرنے کی دعوت دی۔ حضرت شیبہ بن عثمان عبد ری کے علاوہ کسی نے ان کی پکار پر لبیک نہ کہا۔ انھوں نے مکہ چھوڑ کر کسی گھاٹی میں پناہ لینے اور امیر المومنین کی طرف سے کمک کا انتظار کرنے کا ارادہ کیا، لیکن حضرت ابو سعید خدری نے انھیں مکہ سے نکلنے سے منع کیا۔ یکم ذی الحجہ کو حضرت علی نے فوج بھیجی جس میں ریان بن ضمیرہ اور ابو طفیل شامل تھے۔ ۶ ذی الحجہ کو ابن شجرہ نے مکہ پہنچ کر اعلان کیا: جو ہم سے قتال نہ کرے گا، امان پائے گا۔ اس نے حضرت ابو سعید خدری کو بلا کر تجویز دی کہ آپ اپنے امام کو ہٹالیں، میں بھی پیچھے ہٹ جاتا ہوں۔ لوگ اپنا امام خود منتخب کر لیں۔ تب اکثریت نے حضرت شیبہ بن عثمان کو چن لیا، انھوں نے نمازیں پڑھائیں اور خطبہ حج دیا۔ حج کے بعد یزید بن شجرہ نے شام واپسی کی راہ لی۔ تب حضرت علی کے جرنیل حضرت معقل بن قیس پہنچے، انھوں نے اہل شام کا پیچھا کیا، کچھ سپاہیوں کو قید کیا اور مال و دولت لوٹ لیا۔ بعد میں حضرت علی نے ان قیدیوں کے بدلے میں حضرت معاویہ سے اپنے اسیر چھڑائے۔

الجزیرہ پر حملہ

۳۹ھ: حضرت معاویہ نے عبدالرحمن بن قباث کی سربراہی میں فوج الجزیرہ روانہ کی، بلاذری کا بیان ہے کہ یہ ان کی ساتویں مہم تھی۔ الجزیرہ کے عامل شیبہ بن عامر نے جو اس وقت نصیبین میں تھے، کمیل بن زیاد کو خبر کی تو وہ ہیت سے چھ سو سوار لے کر پہنچے اور عبدالرحمن بن قباث اور اس کے ساتھی معن بن یزید کو شکست سے دوچار کیا۔ شامی فوج کا بہت جانی نقصان ہوا، جب کہ کمیل کے فقط دو سپاہی مارے گئے۔ کمیل نے زخمیوں کو زندہ چھوڑنے اور مفروروں کا پیچھا نہ کرنے کی ہدایت جاری کی۔ حضرت علی نے کمیل کی کامیابی کو بہت سراہا اور ان سے پچھلی ناراضی بھول گئے۔ اس کے برعکس شیبہ بن عامر نصیبین سے لوٹے تو شکست خوردہ فوج کا پیچھا کیا۔ شامی فوج تو ہاتھ نہ آئی، تاہم دریائے فرات عبور کر کے وہ بعلبک اور رقبہ تک گئے۔ اہل شام کو خوب لوٹا،

رقہ کے نواحی علاقوں پر یورش کرتے ہوئے اسلحہ چھینا اور مویشی ہانک لائے۔ حضرت علی نے انھیں عوام کمال و متاع لوٹنے سے منع کیا اور فرمایا: گھوڑوں اور اسلحے کے علاوہ کسی شے کو ہاتھ نہ لگاؤ۔ تم نے فتح پانے میں جلد بازی کی۔

الجزیرہ کی دوسری مہم

یزید بن شجرہ کی واپسی کے بعد حضرت معاویہ نے حارث بن نمر کو الجزیرہ بھیجا تاکہ وہ حضرت علی کے کچھ ساتھیوں کو پکڑ لائے۔ بنو تغلب کے ساتھ اس شخص اس کے ہاتھ آئے۔ اب حضرت معاویہ نے حضرت علی کو خط لکھا کہ ان قیدیوں کے بدلے میں معتقل بن قیس کے پکڑے ہوئے آدمی چھوڑ دیں۔ اس طرح اسیروں کا تبادلہ عمل میں آیا۔ انھی دنوں حضرت علی نے عبدالرحمن خثعمی کو بنو تغلب سے اظہار ہم دردی کے لیے موصل بھیجا، لیکن انھوں نے گالی گلوچ کر کے اسے مار ڈالا۔ حضرت علی ان کی سرکوبی کرنا چاہتے تھے، لیکن بنو بیعہ کے لوگوں نے انھیں یقین دلایا کہ یہ قتل خطا سے ہوا۔

سماوہ کی جھڑپ

اسی سال حضرت معاویہ نے زہیر بن مکحول کو ٹیکس وصول کرنے سماوہ بھیجا۔ حضرت علی کو معلوم ہوا تو انھوں نے جعفر بن عبد اللہ، عروہ بن عشبہ اور جلاس بن عمیر کو اسی مقصد کے لیے اپنے مطیع قبائل بنو کلب اور بنو بکر بن وائل کے پاس بھیجا۔ ان اشخاص کا زہیر سے سامنا ہو گیا، باہمی لڑائی ہوئی جس میں جعفر بن عبد اللہ شہید ہو گئے۔ ابن عشبہ حضرت علی کے پاس واپس آئے تو انھوں نے خوب سرزنش کی اور درے سے پیٹا۔ وہ ناراض ہو کر حضرت معاویہ سے جا ملے۔ جلاس بچتے بچاتے کوفہ پہنچ گئے۔

اہل دومۃ الجندل کا بیعت سے انکار

۳۹ھ: دومۃ الجندل کے باسیوں نے حضرت علی اور حضرت معاویہ، دونوں کی اطاعت سے ہاتھ کھینچ لیا تو حضرت معاویہ نے مسلم بن عقبہ کو بھیجا۔ ان کی دعوت پر بھی لوگ حضرت معاویہ کی بیعت پر آمادہ نہ ہوئے تو حضرت علی نے مالک بن کعب کو فوج دے کر روانہ کیا۔ مالک نے مسلم بن عقبہ پر اچانک چڑھائی کر دی، ایک دن کی جنگ کے بعد مسلم کو شکست ہوئی۔ مسلم بن عقبہ کے جانے کے بعد مالک نے کچھ دن رہ کر اہل دومۃ الجندل کو حضرت علی کی بیعت پر آمادہ کرنے کی کوشش کی، لیکن انھوں نے سختی سے انکار کیا اور مطالبہ کیا کہ پہلے تمام مسلمان ایک امام پر اکٹھے ہوں تو وہ بیعت کریں گے۔ ان حالات میں مالک واپس چلے آئے۔

سندھ پر فوج کشی

۳۹ھ میں حارث بن مرہ نے حضرت علی کے حکم پر سندھ کا رخ کیا اور بے شمار مال و دولت اور اسیر لے کر لوٹے۔

بسر بن ابورطاة کی حجاز پر فوج کشی

۴۰ھ: حضرت معاویہ نے بسر بن ابورطاة کی قیادت میں تین ہزار کا لشکر مدینہ بھیجا۔ حضرت علی کے مامور گورنر حضرت ابویوب انصاری مدینہ چھوڑ کر کوفہ چلے گئے اور بسر کو بغیر کسی مزاحمت کے شہر میں داخل ہونے کا موقع مل گیا۔ اہل مدینہ سے بیعت لینے کے بعد بسر نے خطاب کیا: کہاں ہیں میرے شیخ عثمان؟ پھر بنو سلمہ کو پیغام بھیجا: تمہیں امان نہ ملے گی جب تک جابر بن عبد اللہ کو نہ لاؤ گے۔ حضرت جابر ام المومنین حضرت ام سلمہ سے ملے اور کہا: مجھے ڈر ہے کہ اگر یہ بیعت ضلالت نہ کی تو قتل کر دیا جاؤں گا۔ حضرت ام سلمہ نے کہا: میں نے اپنے بیٹے عمر بن ابوسلمہ اور داماد عبد اللہ بن زمعہ کو بیعت کرنے کا کہا ہے، اس لیے میرا مشورہ ہے کہ تم بھی بیعت کر لو۔ مدینہ کے کئی گھر منہدم کرنے کے بعد بسر نے مکہ کا رخ کیا۔ وہاں پر موجود حضرت ابو موسیٰ اشعری کو بھی اپنے قتل کا خطرہ محسوس ہوا، لیکن بسر نے یہ کہہ کر چھوڑ دیا کہ میں صحابی رسول کو قتل نہ کروں گا۔ بسر نے مکہ کے لوگوں کو حضرت معاویہ کی بیعت پر مجبور کرنے کے بعد یمن کا رخ کیا جہاں حضرت عبید اللہ بن عباس حضرت علی کے مقرر کردہ گورنر تھے۔ وہ بسر کی آمد کی خبر سن کر یمن چھوڑ کر کوفہ بھاگ آئے۔ حضرت علی نے عبد اللہ بن عبد المدا ان کا تقرر کیا، لیکن بسر نے انہیں اور ان کے بیٹے کو قتل کر دیا، پھر حضرت عبید اللہ بن عباس کے دو چھوٹے بیٹوں، عبد الرحمن اور قثم کو ذبح کیا۔ بسر نے یمن میں موجود حضرت علی کے متبعین کا قتل عام بھی کیا۔ ابن کثیر کہتے ہیں: مجھے اس روایت کے صحیح ہونے میں شبہ ہے۔

حضرت علی کو بسر کی کارروائیوں کی خبر ملی تو حضرت جاریہ (حارثہ: ابن جوزی) بن قدامہ اور وہب بن مسعود کو دو دو ہزار کی فوج دے کر بھیجا۔ حضرت جاریہ نے نجران پہنچ کر حضرت عثمان کے حمایتیوں کا خون بہایا تو بسر کی فوج بھاگ نکلی۔ حضرت جاریہ نے مکہ تک ان کا پیچھا کیا اور انہیں حضرت علی کی بیعت پر مجبور کیا۔ پھر وہ مدینہ گئے، حضرت ابو ہریرہ مدینہ میں نمازوں کی امامت کر رہے تھے، حضرت جاریہ کی آمد کی خبر سن کر بھاگ نکلے۔ حضرت جاریہ نے مدینہ کے باشندگان سے حضرت حسن بن علی کی بیعت لی اور کہا: اگر ابو سنور (ابو ہریرہ) میرے ہاتھ آتے تو میں ان کی گردن اڑا دیتا۔

حضرت علی نے حضرت عبید اللہ بن عباس کے بیٹوں کی شہادت پر بہت رنج کا اظہار کیا اور خطبہ جمعہ میں

فرمایا: یہ سب تمھاری اپنے امام کی نافرمانی اور حکم عدولی کے سبب سے ہوا ہے۔ یا اللہ، مجھے ان لوگوں سے نجات دے، میں ان سے تنگ آ گیا ہوں۔ انھوں نے بددعا کی: اللہ، بسر کا دین اور اس کی عقل سلب کر لے۔ یہ دعا قبول ہوئی، بسر پر دیوانگی طاری ہوئی، ہذیان میں بار بار نعرہ لگاتے: کہاں ہیں میرے شیخ؟ کہاں ہیں عثمان؟ انھیں لکڑی کی تلوار تھما دی گئی، اسے لوگوں پر اور ہوا بھرے مشکیزے پر چلاتے رہتے۔ دارقطنی کہتے ہیں: بسر صحابی تھے، لیکن نبی صلی اللہ علیہ وسلم کی وفات کے بعد ان میں استقامت نہ رہی۔ انھوں نے حضرت عبید اللہ بن عباس کے دو کم عمر بیٹوں کو قتل کیا اور مسلمان عورتوں کو اسیر بنا کر فروخت کیا۔ واقدی اور یحییٰ بن معین ان کا صحابی ہونا نہیں مانتے۔

صلح بعد از خرابی بسیار

۴۰ھ میں حضرت معاویہ نے حضرت علی کو خط لکھا: کیا آپ اس بات پر رضامند ہیں کہ عراق آپ کی عمل داری میں رہے اور شام کی حکومت میرے پاس رہے۔ آپ مسلمانوں کے خلاف تلوار اٹھائیں، نہ ان کا خون بہائیں۔ حضرت علی نے اس تجویز کو تسلیم کر لیا تو ان دونوں میں جنگ بندی کا معاہدہ ہو گیا۔ یہ طے ہوا کہ حضرت معاویہ اپنی فوجیں شام میں محدود رکھیں گے اور شام کا خراج وصول کریں گے، جب کہ حضرت علی اپنی فوج عراق میں متعین رکھیں گے اور عراق کا خراج ان کے پاس جمع ہوگا۔ فریقین ایک دوسرے پر فوج کشی اور غارت گری نہ کریں گے۔ مکہ معظمہ اور مدینہ منورہ، دونوں شہروں کو آزاد چھوڑ دیا گیا، یعنی حضرت علی اور حضرت معاویہ ان دونوں شہروں میں اپنی حکومت قائم نہ کرنے پر راضی ہو گئے۔

حضرت عبداللہ بن عباس کا بصرہ چھوڑنا

۴۰ھ: گورنر بصرہ حضرت عبداللہ بن عباس نے بصرہ کے قاضی ابوالاسود دؤلی کی اہانت میں دو جملے کہے: اگر تو چوپایہ ہوتا تو اونٹ ہوتا اور اگر گلہ بان ہوتا تو چراگاہ تک پہنچ ہی نہ پاتا۔ ابوالاسود نے ناراض ہو کر حضرت علی کو خط لکھ دیا کہ ہم نے آپ کو تو بہت امانت دار اور رعیت کا خیر خواہ پایا ہے، لیکن آپ کے چچا زاد نے اپنی نگرانی میں آیا ہوا مال امانت آپ کو اطلاع دیے بغیر ہڑپ کر لیا ہے۔ جواب میں حضرت علی نے دو خط تحریر کیے، ایک حضرت ابن عباس کو بھیجا اور دوسرا ابوالاسود کو لکھا کہ تو نے امیر اور امت کی خیر خواہی کی۔ میں نے تمھارا نام لیے بغیر خط کے مندرجات عبداللہ بن عباس تک پہنچا دیے ہیں۔ حضرت عبداللہ بن عباس نے جواب میں تحریر کیا: آپ بدگمانی نہ کریں، آپ تک پہنچنے والی خبر باطل ہے۔ حضرت علی نے پھر بھی جزیہ دینے والے افراد، آمدہ رقم اور خرچ کا تفصیلی حساب طلب کیا تو حضرت ابن عباس نے گورنری چھوڑی اور مکہ چلے آئے۔

ایک روایت کے مطابق وہ تمام جمع شدہ مال اور خمس ساتھ لے گئے، لیکن ابو عبیدہ کہتے ہیں کہ یہ ان کے جمع شدہ مشاہرے تھے۔ ان کا کہنا ہے کہ وہ حضرت علی کی شہادت کے وقت اور بعد میں بھی بصرہ کے گورنر رہے۔ جب حضرت حسن کی حضرت معاویہ سے صلح ہوئی، تب وہ بصرہ چھوڑ کر مکہ گئے۔ مدائن کی کہتے ہیں: حضرت حسن کی صلح میں حضرت عبداللہ کی جگہ حضرت عبید اللہ بن عباس شریک ہوئے۔ حضرت عبداللہ بن عباس نے جنگ جمل، جنگ صفین اور خوارج کے ساتھ جنگوں میں حضرت علی کا ساتھ دیا۔ وہ میسرہ کے کمان دار تھے۔

حضرت علی کی شہادت

اہل شام نے حضرت معاویہ کو امیر تسلیم کر لیا، جب کہ اہل عراق حضرت علی کے زیر نگیں ہونے کے باوجود منتشر رہے۔ حضرت علی کی فوج بھی ان سے تعاون نہ کرتی۔ اس پر وہ دل برداشتہ ہو گئے اور موت کی تمنا کرنے لگے (مسند ابویعلیٰ، رقم ۴۸۵)۔ فرماتے: یہ ڈاڑھی اس کھوپڑی کے خون سے ضرور رنگین ہوگی۔ اس امت کے بد بخت ترین آدمی کو کس نے روک رکھا ہے؟ وہ کس کا انتظار کر رہا ہے؟ قتل کیوں نہیں کرتا؟ یہ رسول اللہ صلی اللہ علیہ وسلم کے اس ارشاد کی طرف اشارہ تھا جو ان روایات میں مذکور ہے: ایک بار حضرت علی بیمار ہوئے، حضرت ابو بکر، حضرت عمر اور حضرت انس ان کے پاس تھے کہ نبی صلی اللہ علیہ وسلم بھی عیادت کے لیے تشریف لے آئے۔ حضرت ابو بکر و حضرت عمر نے عرض کیا: اللہ کے نبی، ہمیں تو یہ جاں برہوتے نظر نہیں آتے۔ آپ نے فرمایا: علی ہر گز وفات نہیں پائے گا، حتیٰ کہ غیظ و غضب سے پر نہ ہو جائے، یہ قتل ہوگا (ابن اثیر) دوسری روایت مختلف ہے: ابوسنان دؤلی (یا حضرت ابو فضالہ انصاری) حضرت علی کی عیادت کے لیے آئے اور کہا: امیر المومنین، اس بیماری نے تو ہمیں آپ کے بارے میں اندیشوں میں مبتلا کر دیا ہے۔ حضرت علی نے کہا: مجھے تو اپنی جان جانے کا کوئی خطرہ محسوس نہیں ہوتا، کیونکہ میں نے سچ بولنے والے اور سچا سمجھے جانے والے رسول کو اپنے سر کے بائیں طرف اشارہ کر کے یہ فرماتے ہوئے سنا ہے: تمہیں یہاں چوٹ لگے گی اور خون بہ کر تمہاری ڈاڑھی رنگ دے گا۔ یہ کام اس امت کا بد بخت ترین آدمی کرے گا جس طرح قوم شمود کے سب سے زیادہ تیرہ بخت نے اونٹنی کی کونچیں کاٹی تھیں (مسند احمد، رقم ۸۰۲۔ مستدرک حاکم، رقم ۴۵۹۰۔ مسند ابویعلیٰ، رقم ۵۶۹)۔

آخری رمضان میں وفات سے تین چار روز پہلے حضرت علی نے اپنے بیٹوں حضرت حسن، حضرت حسین اور حضرت جعفر کے ہاں باری باری افطاری کی اور تین لقموں سے زیادہ نہ کھایا۔ فرمایا: میں چاہتا ہوں، مجھے اللہ کا حکم اجل آئے تو میں دبلا پتلا ہوں۔ (اکامل ابن اثیر: ذکر مقتل امیر المومنین علی) ایک بار حضرت علی فجر کی نماز

کے لیے نکلے تو مرغابیاں ان کے کپڑوں سے لپٹ کر شور کرنے لگیں۔ لوگوں نے ان کو پرے ہٹایا تو فرمایا: رہنے دو، یہ نوحہ کر رہی ہیں۔ اسی روز ابن ملجم نے انھیں شہید کر دیا (تاریخ الیعقوبی: خلافت امیر المومنین علی، الکامل ابن اثیر: ذکر مقتل امیر المومنین علی)۔

لوگوں نے پوچھا: امیر المومنین کیا آپ خلیفہ مقرر نہیں کریں گے؟ کہا: میں تمہیں اسی طرح چھوڑ کر جاؤں گا جس طرح رسول اللہ صلی اللہ علیہ وسلم نے چھوڑا تھا (مسند ابویعلیٰ، رقم ۳۴۱)۔

قتل کی منصوبہ بندی

حضرت علی پر قاتلانہ حملہ ۱۷ رمضان ۴۰ھ کو ہوا، شاذ روایت میں ربیع الثانی وفات کا مہینا بتایا گیا ہے۔ عبد الرحمن بن ملجم، بُرک (یا حجاج) بن عبد اللہ اور عمرو بن بکر تینوں خارجی سیاسی امور پر گفتگو کر رہے تھے۔ جنگ نہروان میں اپنے مارے جانے والے ساتھیوں کے لیے دعائے مغفرت کے بعد بولے: ان کے بعد ہم جی کر کیا کریں گے۔ اپنے تئیں اپنے امر کو گمراہ قرار دینے کے بعد انھوں نے ان کو قتل کرنے کی ٹھانی۔ ابن ملجم نے حضرت علی، بُرک نے حضرت معاویہ اور عمرو بن بکر نے حضرت عمرو بن عاص کو ختم کرنے کی ذمہ داری لی۔ ان کا خیال تھا کہ اس طرح ملت میں پایا جانے والا انتشار اور باہمی جنگ و جدال ختم ہو جائے گا۔ تینوں نے اپنی تلواریں تیز کیں، انھیں زہر آلود کیا اور باہم عہد کیا، اپنے ٹارگٹ کو قتل کرنے یا اپنی جان دینے تک نہ ٹلیں گے۔ ۱۷ رمضان کو کارروائی کا دن مقرر کر کے وہ روانہ ہوئے، ابن ملجم کا رخ کوفہ کی طرف تھا۔ تیم الرباب قبیلے کے افراد سے اس کی ملاقات ہوئی جس کے کئی لوگ جنگ نہروان میں حضرت علی کے ہاتھوں مارے جا چکے تھے۔ وہیں اس نے حسین و جمیل قطام بنت شجنہ کو دیکھا تو اس پر فریفتہ ہو گیا اور شادی کی پیش کش کر دی۔ قطام کا باپ اور بھائی بھی اس جنگ میں کام آچکے تھے، شادی کے لیے اس نے تین شرائط رکھیں اور انھیں اپنا مہر قرار دیا، ابن ملجم اسے تین ہزار دینار، ایک غلام، ایک لونڈی دے اور علی کو قتل کر کے اس کا جی ٹھنڈا کرے۔ اس نے بتایا: وہ علی ہی کو قتل کرنے کو فہم پہنچا ہے۔ باقی شرائط کی بجا آوری سے اس وقت معذور ہوں۔ قطام نے کہا: تم یہ شرط پوری کر دو تو میں دوسری دو شرطیں ساقط کر دوں گی۔ ابن کثیر کہتے ہیں: ان کی شادی ہو گئی، اس کے بعد قطام نے معاونت کے لیے اسے اپنی قوم تیم الرباب کے شخص وردان کے پاس بھیجا۔ بنو اشجع کا شعیب بن بجرہ حضرت علی کے قتل میں شریک نہ ہونا چاہتا تھا، لیکن ابن ملجم نے اسے اہل نہروان کا بدلہ لینے پر قائل کر لیا۔ یہ تینوں جمعہ کی شب قطام کے پاس پہنچے۔ اس نے ایک ریشمی پٹی ان کے سروں پر باندھ دی۔

فجر سے پہلے یہ تینوں سدہ نامی دروازے کے پاس بیٹھ گئے جہاں سے حضرت علی مسجد آتے تھے۔ نماز کا وقت ہوا تو حضرت علی مسجد میں پہنچے اور الصلاۃ، الصلاۃ کی پکار دی۔ شبیب نے فوراً تلوار نکال کر وار کیا جو خطا ہو کر دروازے کے طاق پر لگا، پھر ابن ملجم نے نعرہ لگایا: علی، حکم اللہ کا ہے، آپ کا نہ آپ کے ساتھیوں کا اور حضرت علی کی سر کی چوٹی (parietal bone) اصل میں قرن ہے، یعنی سر کا وہ حصہ جہاں جانوروں کے سینگ ہوتے ہیں) پر ضرب لگائی جو کاری ہوئی۔ حضرت علی کا خون ان کی ڈاڑھی پر بہ نکلا، وہ چلائے: یہ آدمی جانے نہ پائے۔ لوگوں نے اسے پکڑ لیا۔ حضرت علی پیچھے ہٹے اور حضرت جعدہ بن ہبیرہ کو آگے مصلے پر کھڑا کر دیا۔ یہ ان کی بہن حضرت ام ہانی کے بیٹے تھے۔ ابن ملجم کو لوگوں نے پکڑا تو ایک شخص ابودامانہ اس کے پاؤں پر تلوار سے ضرب لگائی جس سے اس کا پاؤں کٹ گیا۔

اس اثنا میں وردان بھاگ کر اپنے گھر میں گھس گیا۔ اس کے ایک رشتہ دار نے اسے تلوار لیے، ریشم کی پٹی اتارتے دیکھا تو پوچھا کہ ماجرا کیا ہے؟ وردان نے سچ سچ بتا دیا تو اس شخص نے تلوار پکڑ کر اسے ہی مار ڈالا۔ شبیب مسجد سے واپس نکلا تو کچھ لوگوں نے اس کا تعاقب کیا، عویم حضرت علی نے اسے پکڑ لیا اور اس کی تلوار قابو کر لی، لیکن پھر گھبرا کر چھوڑ دیا۔ اس طرح شبیب بچ گیا۔

نماز مکمل ہوئی تو حضرت علی کو گھر لے جایا گیا۔ انھوں نے ابن ملجم کو بلا کر پوچھا: میں نے تم پر احسانات نہ کیے تھے؟ اس نے کہا: ہاں۔ فرمایا: پھر تم نے ایسا کیوں کیا؟ اس نے کہا: میں نے اپنی تلوار کو چالیس دن صبح سویرے اٹھ کر تیز کیا ہے اور اللہ سے دعا کی ہے کہ اس کے ذریعے سے بدترین خلاق کو قتل کرے۔ حضرت علی نے کہا: میں اس سے تمھیں ہی قتل ہوتے دیکھ رہا ہوں، تو ہی بدترین مخلوق ہے۔ پھر فرمایا: جان کا بدلہ جان ہے۔ میں مر گیا تو اسے اسی طرح قتل کر دینا، جیسے اس نے مجھے قتل کیا ہے۔ حسن، سنو، میں اس کی ایک ضرب سے مر ا تو تم بھی بدلے میں ایک ہی ضرب لگانا اور مثلاً ہر گز نہ کرنا۔ میں نے رسول اللہ صلی اللہ علیہ وسلم کو فرماتے سنا ہے: مثلاً کرنے سے پرہیز کرو، اگرچہ مرنے والا پاگل کتا ہی ہو (المعجم الکبیر طبرانی: مسند علی بن ابی طالب ۱۶۸)۔ ایک روایت میں ہے کہ حضرت علی نے حکم دیا: ابن ملجم سے وہ سلوک کرو جو رسول اللہ صلی اللہ علیہ وسلم نے اس شخص سے کیا تھا جو آپ کی جان کے درپے ہوا۔ اسے قتل کر کے جلادو (مسند احمد، رقم ۷۱۳۷)۔ ام کلثوم بنت علی نے بندھے ہوئے ابن ملجم سے کہا: دشمن خدا، اللہ تمھیں رسوا کرے گا۔ ابن ملجم نے کہا: کیوں رو رہی ہو؟ میں نے یہ تلوار ایک ہزار درہم میں خریدی اور ایک ہزار ہی کا زرہ لگایا۔ اگر تمام اہل مصر کو یہ تلوار لگی ہوتی تو کوئی بھی نہ بچتا، میں نے صرف تمھارے باپ کو مارا ہے۔

نصائح اور وصیت

اس اثنا میں جناب بن عبد اللہ آئے اور پوچھا: امیر المؤمنین، اللہ نہ کرے آپ ہم سے جدا ہو جائیں۔ اگر ایسا ہوا تو کیا حسن کی بیعت کر لیں؟ حضرت علی نے جواب دیا: میں ہاں کہتا ہوں نہ تم کو منع کرتا ہوں، تم خود صاحب بصیرت ہو۔ پھر حضرت حسن اور حضرت حسین کو بلایا اور تقویٰ اختیار کرنے اور قول حق کہنے کی نصیحت کی۔ فرمایا: دنیا کے طلب گار نہ بننا، یتیم پر رحم کرنا، ظالم کے دشمن اور مظلوم کے مددگار بن جانا، کتاب اللہ کی تعلیمات پر عمل کرنا۔ پھر محمد بن حنفیہ کی طرف دیکھ کر کہا: بھائیوں کو کی جانے والی نصیحتیں تم نے بھی ذہن نشین کر لی ہیں؟ تمہارے لیے بھی یہ وصیت ہے: بھائیوں کا احترام کرنا، ان کے حکم کے بغیر کوئی کام نہ کرنا۔ حضرات حسنین کو پھر حکم دیا: محمد سے حسن سلوک کرنا، وہ تمہارا بھائی ہے اور تمہارے باپ کو بہت محبوب ہے۔ حضرت حسن کو مکرر ارشاد فرمایا: وضو اچھی طرح کرنا، نماز وقت پر ادا کرنا، زکوٰۃ میں تاخیر نہ کرنا، گناہوں کی مغفرت طلب کرتے رہنا، غصہ پی لینا، صلہ رحمی کرنا، جاہلوں سے بردباری سے کام لینا، پڑوسیوں سے اچھا سلوک کرنا، امر بالمعروف اور نہی عن المنکر کرتے رہنا۔

حضرت علی نے وصیت بھی لکھوائی: میں حسن، اپنی تمام اولاد اور ان سب کو جن تک میری یہ تحریر پہنچے، اللہ کا تقویٰ اختیار کرنے کی وصیت کرتا ہوں۔ حالت اسلام میں جان دینا، ذوی الارحام کا خیال رکھنا، اللہ تمہارا حساب آسان کر دے گا۔ یتیموں اور پڑوسیوں کے بارے میں خوف خدا رکھنا۔ قرآن، نماز اور بیت اللہ کے بارے میں خشیت الہی سے کام لینا۔ زکوٰۃ، رمضان کے روزوں، جہاد فی سبیل اللہ کے بارے میں اللہ کا خوف رکھنا۔ نبی صلی اللہ علیہ وسلم اور اصحاب نبی کے بارے میں بھی اللہ سے ڈرنا۔ فقر و مساکین کو اپنی معاش میں سے حصہ دینا۔ رسول اللہ صلی اللہ علیہ وسلم نے آخری بات یہ فرمائی تھی: ”میں تمہیں دو کم زوروں، بیویوں اور غلاموں سے حسن سلوک کی وصیت کرتا ہوں“ (المعجم الکبیر طبرانی: مسند علی بن ابی طالب ۱۶۸)۔ اللہ کا حق ادا کرتے ہوئے ملامت گر کی ملامت سے نہ ڈرنا۔ لوگوں سے اچھی بات کرنا، امر بالمعروف، نہی عن المنکر نہ چھوڑنا۔ ایک دوسرے سے منہ موڑنا، نہ قطع تعلق کرنا۔ میں تمہیں اللہ کے سپرد کرتا ہوں، والسلام علیکم ورحمۃ اللہ۔

وفات

حضرت علی پر قاتلانہ حملہ جمعہ کے دن فجر کے وقت ہوا، جمعہ اور ہفتہ دو دن گزرنے کے بعد اتوار ۱۹ / رمضان ۴۰ھ کے روز انھوں نے وفات پائی۔ وفات سے پہلے لا الہ الا اللہ کا ورد کرتے رہے، اسی حالت میں جان جان آفرین

کے سپرد کی۔ ایک روایت کے مطابق ’فَمَنْ يَّعْمَلْ مِثْقَالَ ذَرَّةٍ خَيْرًا يَرَهُ‘. وَمَنْ يَّعْمَلْ مِثْقَالَ ذَرَّةٍ شَرًّا يَرَهُ‘، ”اور جو ذرہ برابر بھلائی کرے گا، اس کا صلہ پائے گا اور جو ذرہ برابر برائی کرے گا، اس کا انجام دیکھ لے گا“ (الزلزال ۹۹: ۷-۸) ان کے آخری الفاظ تھے۔

تد فین

حضرت حسن، حضرت حسین اور حضرت عبداللہ بن جعفر نے حضرت علی کو غسل دیا۔ انھیں تین کپڑوں کا کفن دیا گیا، اس میں قمیص نہ تھی۔ حضرت حسن نے نو تکبیریں کہہ کر نماز جنازہ پڑھائی۔ حضرت حسن، حضرت حسین، حضرت عبداللہ بن جعفر اور محمد بن حنفیہ جنازے میں شریک ہوئے۔ قصر امارت میں یا کوفہ کی جامع مسجد میں ان کی تدفین ہوئی، خوارج کی فساد انگیزی سے بچنے کے لیے قبر کو پوشیدہ رکھا گیا۔ موضع تدفین کے بارے میں کچھ روایات عجیب بھی ہیں، حضرت علی کو جنت البقیع میں حضرت فاطمہ کے مدفن کے پاس خاک میں اتارا گیا۔ جس اونٹ پر میت کو لے جایا جا رہا تھا، وہ گم ہو گیا۔ تابوت بنو طے کے ہاتھ لگ گیا اور انھوں نے نامعلوم مقام پر دفن دیا۔ ایک روایت کے مطابق انھیں آل جعدہ کے گھروں کے ایک کمرے میں دفن کیا گیا۔ ابن کثیر کہتے ہیں: نجف میں جس مقبرے کو حضرت علی سے منسوب کیا جاتا ہے، وہ حضرت مغیرہ بن شعبہ کا ہے۔ حضرت علی کی عمر کے بارے میں اقوال مختلف ہیں، اٹھاون برس (امام جعفر صادق)، تریسٹھ برس (امام باقر) یا پینسٹھ سال۔ چار سال نو ماہ ان کی مدت خلافت ہے۔ حضرت علی پہلے ہاشمی خلیفہ تھے۔ ان کے بعد ہاشمیوں میں سے ان کے بیٹے حضرت حسن اور امین الرشید خلیفہ بنے۔

ابن ملجم کا انجام

حضرت علی کی شہادت کے بعد حضرت حسن نے ابن ملجم کو بلایا۔ اس نے حضرت حسن سے پوچھا: ایک اچھا کام کرنے کی اجازت دیں گے؟ میں نے حطیم کے پاس کھڑے ہو کر اللہ سے عہد کیا تھا کہ علی اور معاویہ، دونوں کو قتل کر دوں گا یا ان کے سامنے اپنی جان دے دوں گا۔ مجھے چھوڑ دیں، معاویہ کو ختم کر کے اپنے آپ کو آپ کے سپرد کر دوں گا۔ حضرت حسن نے کہا: میں اس کام کے لیے تجھے ہر گز نہیں چھوڑ سکتا کہ تو آگ کو اور بھڑکا دے۔ پھر آگے بڑھ کر اسے قتل کر دیا۔ اس کی لاش کو چٹائی میں لپیٹ کر آگ سے جلا دیا گیا۔

حضرت حسن کا خطاب

حضرت علی کی شہادت کے بعد حضرت حسن نے لوگوں سے خطاب کیا: تم نے آج کی رات ایک شخص کو

شہید کیا۔ آج ہی کی رات قرآن نازل ہوا، اسی رات عیسیٰ علیہ السلام کو اٹھایا گیا اور یوشع بن نون علیہ السلام کو شہید کیا گیا۔ ان سے پہلے والے ان سے آگے نہیں نکلے اور بعد والے انھیں پا نہیں سکتے۔ انھوں نے سونا چھوڑا ہے نہ چاندی۔ محض سات آٹھ سو درہم اپنے خادم کے لیے رکھ چھوڑے تھے (المعجم الاوسط، طبرانی، رقم ۸۴۶۹۔ مسند ابویعلیٰ، رقم ۶۷۵۷۔ مسند بزار، رقم ۱۳۴۰)۔

مطالعہ مزید: تاریخ الامم والملوک (طبری)، المنتظم فی تواریخ الملوک والامم (ابن جوزی)، الکامل فی التاریخ (ابن اثیر)، البدایہ والنہایہ (ابن کثیر)، تاریخ اسلام (شاہ معین الدین)، تاریخ اسلام (اکبر شاہ نجیب آبادی)، سیرت علی المرتضیٰ (محمد نافع)۔

[باقی]

www.al-mawrid.org
www.javedahmadghamidi.com



"Note from Publisher: Al-Mawrid is the exclusive publisher of Ishraq. If anyone wishes to republish Ishraq in any format (including on any website), please contact the management of Al-Mawrid on info@al-mawrid.org. Currently, this journal or its contents can be uploaded exclusively on Al-Mawrid.org, JavedAhmadGhamidi.com and Ghamidi.net"